

॥ गुर्वष्टकम् ॥

शरीरं सुरूपं तथा वा कलत्रं
 यशश्चारु चित्रं धनं मेरुतुल्यम्।
 मनश्चेन्न लग्नं गुरोरङ्घ्रिपद्मे
 ततः किं ततः किं ततः किं ततः किम् ॥ १ ॥

कलत्रं धनं पुत्रपौत्रादिसर्वं
 गृहं बान्धवाः सर्वमेतद्धि जातम्।
 मनश्चेन्न लग्नं गुरोरङ्घ्रिपद्मे
 ततः किं ततः किं ततः किं ततः किम् ॥ २ ॥

षडङ्गादिवेदो मुखे शास्त्रविद्या
 कवित्वादि गद्यं सुपद्यं करोति।
 मनश्चेन्न लग्नं गुरोरङ्घ्रिपद्मे
 ततः किं ततः किं ततः किं ततः किम् ॥ ३ ॥

विदेशेषु मान्यः स्वदेशेषु धन्यः
 सदाचारवृत्तेषु मत्तो न चान्यः।
 मनश्चेन्न लग्नं गुरोरङ्घ्रिपद्मे
 ततः किं ततः किं ततः किं ततः किम् ॥ ४ ॥

क्षमामण्डले भूपभूपालवृन्दैः
 सदा सेवितं यस्य पादारविन्दम्।
 मनश्चेन्न लग्नं गुरोरङ्घ्रिपद्मे
 ततः किं ततः किं ततः किं ततः किम् ॥ ५ ॥

यशो मे गतं दिक्षु दानप्रतापात्
 जगद्वस्तुसर्वं करे यत्प्रसादात्।
 मनश्चेन्न लग्नं गुरोरद्विपद्मे
 ततः किं ततः किं ततः किं ततः किम्॥ ६ ॥

न भोगे न योगे न वा वाजिराजौ
 न कन्तामुखे नैव वित्तेषु चित्तम्।
 मनश्चेन्न लग्नं गुरोरद्विपद्मे
 ततः किं ततः किं ततः किं ततः किम्॥ ७ ॥

अरण्ये न वा स्वस्य गेहे न कार्ये
 न देहे मनो वर्तते मे त्वनर्घ्ये।
 मनश्चेन्न लग्नं गुरोरद्विपद्मे
 ततः किं ततः किं ततः किं ततः किम्॥ ८ ॥

गुरोरष्टकं यः पठेत्पुण्यदेही
 यतिर्भूपतिर्ब्रह्मचारी च गेही।
 लभेद्वाञ्छितार्थं पदं ब्रह्मसंज्ञं
 गुरोरुक्तवाक्ये मनो यस्य लग्नम्॥

॥ इति श्रीमत्परमहंसपरिव्राजकाचार्यस्य
 श्री-गोविन्द-भगवत्पूज्य-पाद-शिष्यस्य श्रीमच्छङ्करभगवतः कृतौ
 श्री-गुर्वष्टकं सम्पूर्णम्॥

This stotra can be accessed in multiple scripts at:

<http://stotrasamhita.net/wiki/Gurvashtakam>.

📄 generated on **August 16, 2026**

Downloaded from 🌐 <http://stotrasamhita.github.io> | 📖 StotraSamhita | Credits